



'ŌRERO A TE MANATŪ MONO

Mahana maha 5 nō 'ātopa 2023

'Ōrero 'āvarira'a i te 23^{ra}a o te fa'a'ite'itera'a « *Made in Fenua* »

E te Tāumihau nō te fa'aterera'a tōro'a a te Hau, nō te tihepura'a, te 'ohipa, te 'āpī-nei-ra'a o te fa'aterera'a a te Hau 'e nō te ha'apa'arira'a tōro'a,

E te mau ti'a nō te Tāvana 'oire nō Papeete,

E te peretiteni nō te Piha tapiho'ora'a, tapiha'ara'a, taiete 'ohipara'a 'e te mau tōro'a, CCISM,

E te Peretiteni nō te CCIMA nō 'Uvea-'e-Futuna,

E te Fa'atere rahi nō te CCIMA nō 'Uvea-'e-Futuna,

E te mau ra'atira nō te mau piha 'ohipa a te Hau,

E te feiā fa'a'ite'ite,

E te mau hoa,

'Ia ora na 'e Malo te Maui !

'Ua 'āmui mai tātou i teie mahana nō te 'āvarira'a i te 23^{ra}a o te fa'a'ite'itera'a « made in Fenua » 'e i teie matahiti, tē fāri'i manihini hanahana nei tātou i tō tātou mau hoa nō 'Uvea-'e-Futuna.

Nā te tā'atira'a O'Clock 'e tāna mau pīahi nō te parau tū'ite tōro'a hau a'e, tapiho'ora'a, tapiha'ara'a, i fa'anaho mātāmua roa mai i teie fa'a'ite'itera'a, nō te fa'a'ohipara'a i te mau ha'api'ira'a i mauhia mai 'e rātou. I teie mahana, nā te Piha tapiho'ora'a, tapiha'ara'a, taiete 'ohipara'a 'e te mau tōro'a, e amo nei i teie fa'anahora'a, 'ua tae roa te fa'a'ite'itera'a i te fāri'i hau i te hānere feiā fa'a'ite'ite i te mau matahiti ato'a 'e teie te tumu parau « *Ha'ahia i Pōrīnetia nei* ».

Mai te 'ōmuara'a mai, te puo o te fa'a'ite'itera'a, o te fa'ahanahanara'a ia i te faufa'a 'e te raura'a o te mau 'āma'a 'ohipa tumu nō te fenua, nō te pārorura'a ato'a i te mau rave 'ohipa nō te fenua nei. Tē ha'amana'o ra tātou i te tu'ura'a parau, a piti 'ahuru matahiti i teie nei : « Tā tātou fa'ahotu, tō tātou mau tōro'a »

'Ua hina'aro vau e ha'amana'o atu ē, 'ia ho'o mai tātou i te tahi fa'ahotu nō te fenua, nā mua roa , e turu pāpūra'a ia nā tātou. 'E 'ia ho'o mai tātou i te mea i hāmanihia i te rima mā'ohi, tē fa'aora ra ia tātou i te mau 'utuāfare mā'ohi, 'e tē fa'aiti ra tātou i te fifi i mua i tō tātou nātura.

E turura'a pāpū ato'a nō te mea, tē fa'a'ohipa ra tātou i tā tātou iho, nō te fa'aitira'a ato'a i tō tātou pe'era'a i te mā'a 'e'ē. E vai faufa'a 'ore noa tā tātou nei fā, mai te peu e'ita tātou e



'amu i tā tātou, mai te peu e'ita tātou e rave i tā tātou, 'e tē onono nei au i nī'a i te mau 'ohipa e ravehia nei 'e tā tātou feiā rima'i.

E turura'a pāpū ato'a nō te mea, 'ia fa'a'ohipa tātou i tā tātou, ma te ho'o mai i tā tō tātou fenua e fa'ahotu ra, tā tā tātou mau taiete e fa'ahotu ra, e fa'atupu ra, tē fa'a'ite nei ia tātou i tō tātou tā'amura'a i te fa'anahora'a i tō tātou fenua.

Tei roto tātou i te tau nō te ao 'aitauira'a fa'a'ohie-hia mai 'e te mau tao'a fa'ahotu, ha'amaita'ihia mai e te mau mā'a rau e pu'e noa ra i nī'a i te mau tahua tapiho'ora'a a te feiā ho'oho'o, 'e tē fifi ra ho'i e rave rahi feiā ho'oho'o tao'a 'e pū tapiha'ara'a nō te rahi o teie mau tahua tapiho'ora'a. Te fifi e riro i te tupu mai, 'o te fa'aturorira'a i te hotura'a ihiihi 'e te tāmaura'a i te vi'ivi'i o te arutaimāreva 'o tē 'ore e mara'a ia tātou i te ti'a'au.

'Ua riro noa na teie fa'a'ite'itera'a 'ei hi'ora'a i te huru o te ta'ata nei i mua i te fa'aturara'a o te nātura. I muri mai i te fifi ihiihi fenua i fārereihia na 'e tātou, 'ua riro teie fa'a'ite'itera'a 'ei turu, nō te huti-fa'ahou-ra'a i te aho ihiihi 'āpī ma te tāmau i te 'avei'a pāpū, 'oia « 'Ia patu tātou i tā tātou iō tātou, 'ia 'ai tātou i tā tātou iō tātou »

Mai tā'u i ha'amana'o noa na, e ha'afaufa'a teie mau fa'a'ite'itera'a mai te mau ta'urua rau i te feiā rima'i, te rima'i 'e tōna mau 'ite rau, tei riro 'ei hi'ora'a nā te feiā māta'ita'i. E tāmau ā tātou i te fa'ana'anatae i tā tātou mau taure'a, 'ia fa'aora noa rātou i te rima'i tumu.

Tō 'outou tōro'a terā, 'outou i fa'anaho mai, 'outou e fa'a'ite'ite nei, 'outou e rahu nei, 'ia hīro'a mai 'outou i te reira.

'O tā mātou ato'a ia e rave nei i te Fare Tāumihau : e fa'ahīro'a i terā faufa'a 'e, e arata'i i te feiā rima'i i te mahana tāta'itahi, nā roto ānei i te mau tau ha'api'ipi'ira'a, nā roto ānei i te hōro'ara'a i te tahi mau tāreta 'itera'a i tō rātou faufa'a, nā roto ānei i te mau tauturu, nā roto ānei i te ferurira'a i te mau rāve'a e fa'a'ohipa i te mau mātēria tumu, nā roto ānei i te tuatāpapara'a i te 'eiāra'a 'ite 'aore rā te 'eiāra'a peu, nā roto ānei i te pārurura'a i te mau tao'a 'e, tē vai atu ra ā.

Teie mau fa'auera'a, 'e tauturu rau nō te arata'i pāpū i teie tuha'a 'ohipa, nō te pāruru maita'i 'e 'ia riro 'ei 'ohipa ti'a, 'ia riro te parau o te Rima'i 'ei tuha'a 'itehia mai te hō'ē tuha'a 'ohipa e fa'ahotu ihoā i te fenua.

Nō reira, māuruuru i te CCISM i te fa'atupu-tāmau-ra'a i teie fa'a'ite'itera'a nā te mau taiete o te fenua 'e te feiā rima'i. Tao'a fa'anehenehe, ha'unera'a, 'ahu, fare, tauiha'a fa'anehenehe fare, anoihi, 'ahu 'e tao'a nā te mau tama, mā'a rau i rārave-'ē-hia, te mau 'ohipa fa'ana'anatae, fa'anehenehe, fa'aorihaere, *etv*.

I teie rahira'a feiā fa'a'ite'ite 130, e tano roa i te parau ē, e manuia ihoā i te mau matahiti ato'a. E tāpa'o maita'i te reira nō tātou.

'Ia maita'i 'outou i roto i teie fa'a'ite'itera'a !

'E 'eiaha 'ia mo'ehia :

Hō'e ana'e 'o tātou nūna'a, 'o te nūna'a Mā'ohi,

Hō'e ana'e 'o tātou fenua, 'o te fenua Mā'ohi,

Hō'e ana'e 'o tātou tāvini o te nūna'a Mā'ohi.